

### 189. L-Onor. Karmenu Vella ppropona:-

Illi minhabba li fis-seduta Nru 481 tal-31 ta' Jannar tas-sena 2001 tal-Kamra tad-Deputati gie mqiegħed fuq il-Mejda ta' l-istess Kamra, l-Avviż Legali 14 ta' l-2001 - Regolamenti ta' l-2001 dwar kontribuzzjonijiet tas-settur privat għal servizzi tat-Turiżmu, liema regoli qegħdin isiru bis-saħħa tas-setgħat mogħtija fl-artiklu 7(3) u 47 ta' l-Att dwar is-Servizzi ta' l-Ivvjaġġar u tat-Turiżmu għal Malta liema regolamenti qegħdin isiru mill-Ministru għat-Turiżmu u dan bir-rakkommandazzjoni ta' l-Awtorita' tat-Turiżmu ta' Malta u billi dawn ir-Regolamenti se jħassru r-Regolamenti ta' l-1984 dwar il-kontribuzzjonijiet għall-Organizzazzjoni Nazzjonali tat-Turiżmu u peress li kif hemm indikat fl-ewwel skeda ta' dawn ir-Regolamenti se jiżdiedu b'mod esaġerat ir-rati ta' kontribuzzjonijiet għas-settur privat f'dawk li huma:

- lukandi tal-ħames stilel, erba' stilel, tliet stilel, żewġ stilel;
- villaġġi / *aparthotels* kemm għal ditentur tal-liċenzja ta' erba' stilel, tliet stilel u żewġ stilel;
- dawk ta' *guesthouses* ta' *standard guesthouse*, *comfort guesthouse* u *standard hostel*;
- akkommodazzjoni lil mistednin fil-familji, bħal każ ta' studenti barranin li joqogħdu fil-familji Maltin;
- *furnished flats* għal btala ta' l-ewwel, tieni u tielet klassi;
- vilel u rziezet;
- postijiet *time-share*;
- ristoranti li ma jkunux jagħmlu parti minn lukanda;
- *snack bars*;
- *take aways*;
- *bars* li jkollhom liċenzja biex ibiġġu inbejjed u spirti;
- ħwienet tal-kafe' li ma jkollhomx liċenzji biex ibiġġu inbejjed u spirti;
- stabbilimenti oħra tal-*catering*;
- aġenziji tat-turiżmu ta' operaturi kbar u zġħar u
- dawk li jkollhom liċenzja ta' operaturi ta' interess speċjali, fergħat, sotto aġenziji, aġenziji ta' vjaġġi għal barra minn Malta u oħrajn;
- operaturi ta' servizz tal-passiġġieri għal Għawdex;
- operaturi ta' vaporetti li jgħorru passiġġieri għall-gost;
- operaturi ta' faċilitajiet tat-trasport, bħal *self drive*, *mini buses* u *unscheduled bus*, kemm ta' kategoriji A, B u C;
- operaturi ta' *disco* u *night club* u
- dawk ta' *bar* biż-żfin, liċenzji ta' ċentru ta' *sports* tal-baħar inkluż skola ta' l-għaddis;
- skejjel tal-lingwa;
- ħwienet tas-*souvenirs* u ta' l-artiġġjanat, u
- dan ukoll jinkludi ħwienet ta' l-imnut fi ħdan lukanda jew kumpless għal btala;

U peress li ż-żidiet fil-kontribuzzjonijiet ta' dawn kollha qed jiżdiedu b'mod mill-aktar esaġerat, liema kontribuzzjonijiet annwali jagħmlu ħsara kbira lill-istess haġja ta' l-industrija tat-turiżmu u li b'riżultat ta' dan l-industrija importanti tat-turiżmu fpajjiżna li diġa' tinstab f'diffikultajiet u tħassib serju għall-ħaddiema li jaħdmu f'dan is-settur u l-istess investituri li diġa' kellhom xhur diffiċli biex b'xi mod idawru r-rota f'dan is-settur, bil-preżenti mozzjoni kemm għal dawn ir-raġunijiet hekk indikati din il-Kamra jidhrilha li r-regolamenti fuq imsemmija taħt l-Avviż Legali Nru 14 tas-sena 2001, m'għandhomx jiġu fis-seħħ.

Għaldaqstant dan il-Parlament jirrevoka, iħassar u jannulla l-Avviż Legali Nru 14 tas-sena 2001.

31.01.2001

